

#### 4. તજવીદ (تجوید) એટલે શું ?

‘તજવીદ’ એટલે કોઈ બાબતને સુંદર બનાવવી. જ્યારે તજવીદ શબ્દને કુરઆન સાથે જોડવામાં આવે તો તેનો અર્થ એ કે દરેક હફ્તે તેની અદાયગી માટે અને તેની મૂળ ઉત્પત્તિ સાથે હક આપવો એવો થાય છે.

જ્યારે આપણે કુરઆને મજીદ પઢતા હોઈએ ત્યારે કુરઆને મજીદના દરેક હફ્તે તેનો હક આપવો જોઈએ અને તેના ગુણધર્મોને યોગ્યતા આપવી જોઈએ. તેમજ જુદી જુદી પરિસ્થિતિઓમાં તે હફ્તના જે નિયમો લાગુ પડતા હોય તેનું ખાસ ધ્યાન રાખવું જોઈએ.

આપણે દરેક હફ્તના જરૂરી નિયમોને ધ્યાન રાખીને તેમને પૂરો હક આપવાની કોશિશ કરવી જોઈએ કે ક્યાં ક્યાં નિયમનું પાલન કરવું જોઈએ અને ક્યાં ન કરવું જોઈએ.

કુરઆને મજીદની તજવીદ માટે આ આયત સાબિતી તરીકે રજૂ કરી શકાય.

અલ્લાહ તઆલા સૂરા મુઝઝમિલ, સૂરા-૭૩, આયત-૪ માં ફરમાવે છે :

...وَرَتِّلِ الْقُرْآنَ تَرْتِيلًا ﴿۴﴾

(...અને કુરઆનની તિલાવત તર્તીલ (મધ્યમ અવાજ અને સ્પષ્ટ ઉચ્ચાર)ની સાથે કર.)

આ આયતની તફસીર વિષે હદીસમાં આવ્યું છે કે :

قَالَ سَأَلْتُ أَبَا عَبْدِ اللَّهِ عليه السلام عَنْ قَوْلِ اللَّهِ عَزَّ وَجَلَّ وَرَتِّلِ الْقُرْآنَ  
تَرْتِيلًا قَالَ، قَالَ أَمِيرُ الْمُؤْمِنِينَ عليه السلام بَيْنَهُ تَبَيَانًا وَلَا تَهْذُهُ هَذَّ  
الشَّعْرِ وَلَا تَنْثُرُهُ نَثْرَ الرَّمْلِ وَلَكِنْ أَفْرِغُوا قُلُوبَكُمْ الْقَاسِيَةَ وَلَا  
يَكُنْ هُمْ أَحَدِكُمْ أَخِرَ السُّورَةِ

(હઝરત ઈમામ જફર સાદિક (અ.)ને 'કુરઆનને તર્તીલથી પઢો' તે આયતની તફસીર વિષે પૂછવામાં આવ્યું, તો આપ (અ.)એ ફરમાવ્યું કે, હઝરત અલી (અ.)એ ફરમાવ્યું છે કે, “શબ્દોને સ્પષ્ટ અવાજથી અદા કરો અને શાયરો જેમ શેઅરને કંપનની સાથે પઢતા હોય છે તેવી રીતે ન પઢો અને રેતીના કણ જેમ છૂટા છૂટા થઈને પડતા હોય તેવી રીતે છૂટા છૂટા પણ ન પઢો, પરંતુ તમારા સખત દિલને નરમ કરી નાખો અને જ્યારે સૂરો પૂરો થાય ત્યારે તમારામાંથી કોઈ પણ દુ:ખી રહેવો ન જોઈએ.)

(અલ કાફી (અશશાફી) બાબ-૯, તર્તીલિલ કુરઆને બિરસૌતિલ હસન, હદીસ-૧)

એક અન્ય હદીસમાં હઝરત ઈમામ જફર સાદિક (અ.)એ ફરમાવ્યું છે કે :

أَعْرَبِ الْقُرْآنَ فَإِنَّهُ عَرَبِيٌّ

(કુરઆનને અરબોની જેમ હુરફના મખ્રજોની સાથે પઢો, કારણ કે કુરઆન

અરબીમાં છે.)

(અલ કાફી (અશશાફી) બાબ-૯, તર્તીલિલ કુરઆને બિરસૌતિલ હસન, હદીસ-૫)